



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 11-04-2026

സമയം 12.30 PM

### പ്രധാന വാർത്തകൾ

- സാമൂഹിക പരിഷ്കർത്താവ് മഹാത്മാ ജ്യോതിബാ ഫുലെയുടെ 200-ാം ജന്മവാർഷികദിനത്തിൽ രാജ്യത്തിന്റെ ശ്രദ്ധാഞ്ജലി.
- പശ്ചിമ ബംഗാളിൽ രണ്ടാം ഘട്ട നിയമസഭാ തിരഞ്ഞെടുപ്പിന് നാമനിർദ്ദേശ പത്രികകളുടെ സൂക്ഷ്മപരിശോധന പൂർത്തിയായി.
- ISRO യുടെ ഗഗൻയാൻ ദൗത്യത്തിന് രണ്ടാമത്തെ സംയോജിത എയർ ഡ്രോപ്പ് ടെസ്റ്റ് വിജയകരം.
- സംസ്ഥാനത്ത് കടുത്ത ചൂട് തുടരുന്നു- വയനാട് , ഇടുക്കി ഒഴികെ ജില്ലകളിൽ മഞ്ഞ ജാഗ്രത.
- ISL ഫുട്ബോളിൽ ഇന്ന് കേരള ബ്ലാസ്റ്റേഴ്സ്, ബംഗളൂരുവിനെ നേരിടും.

### വാർത്തകൾ വിശദമായി

സാമൂഹിക പരിഷ്കർത്താവ് മഹാത്മാ ജ്യോതിബാ ഫുലെയുടെ 200-ാം ജന്മവാർഷികദിനത്തിൽ രാഷ്ട്രപതി ദ്രൗപതി മുർമു, ഉപരാഷ്ട്രപതി CP രാധാകൃഷ്ണൻ, പ്രധാനമന്ത്രി നരേന്ദ്ര മോദി, ആഭ്യന്തര മന്ത്രി അമിത് ഷാ തുടങ്ങിയവർ ശ്രദ്ധാഞ്ജലി അർപ്പിച്ചു.

പാർശ്വവൽക്കരിക്കപ്പെട്ട സമൂഹങ്ങളുടെ ഉന്നമനത്തിനായി മഹാത്മാ ഫുലേ തന്റെ ജീവിതം സമർപ്പിച്ചുവെന്ന് രാഷ്ട്രപതി സമൂഹ മാധ്യമത്തിൽ കുറിച്ചു. പിന്നാക്കം നിൽക്കുന്നവർക്കും പാർശ്വവൽക്കരിക്കപ്പെട്ടവരുടെ ഉന്നമനത്തിനും വിദ്യാഭ്യാസത്തിനും പ്രത്യേകിച്ച് സ്ത്രീകൾക്കും വേണ്ടി ജീവിതം സമർപ്പിച്ചു.

സാമൂഹിക പരിഷ്കർത്താവായിരുന്നു മഹാത്മാ ഫുലെ എന്ന് ഉപരാഷ്ട്രപതി അനുസ്മരിച്ചു.

തുല്യത, നീതി, വിദ്യാഭ്യാസം എന്നിവയിലൂന്നി ജനങ്ങളെ ഉദ്ബോധിപ്പിച്ച മഹാനായ സാമൂഹിക പരിഷ്കർത്താവാണ് ഫുലെയെന്നു പ്രധാനമന്ത്രി സാമൂഹ്യ മാധ്യമത്തിൽ കുറിച്ചു.



പശ്ചിമ ബംഗാളിൽ രണ്ടാം ഘട്ട നിയമസഭാ തിരഞ്ഞെടുപ്പിലെ നാമനിർദ്ദേശ പത്രികകളുടെ സൂക്ഷ്മപരിശോധന പൂർത്തിയായി. 1,525 നാമനിർദ്ദേശ പത്രികകളിൽ 62 എണ്ണം തള്ളി. 1,463 പത്രിക സാധുവായി പ്രഖ്യാപിച്ചു. 142 മണ്ഡലങ്ങളാണ് രണ്ടാം ഘട്ടത്തിൽ വിധിയെഴുതുന്നത്. നാമനിർദ്ദേശ പത്രിക പിൻവലിക്കാൻ അവസാന തീയതി മറ്റനാളാണ്. ഒന്നാം ഘട്ട വോട്ടെടുപ്പ് ഏപ്രിൽ 23നും രണ്ടാം ഘട്ടം 29നുമാണ്.

ആദ്യ ഘട്ടത്തിൽ 16 ജില്ലകളിലെ 152 മണ്ഡലങ്ങളിലായി 1,478 സ്ഥാനാർത്ഥികളാണ് മത്സരിക്കുന്നത്.



പശ്ചിമബംഗാളിൽ ആദ്യഘട്ട നിയമസഭാ തിരഞ്ഞെടുപ്പ് ഈ മാസം 23 നാണ്. രണ്ടാം ഘട്ടം ഏപ്രിൽ 29 നുമാണ്. ആകെ 294 സീറ്റുകളിലേക്കാണ് തിരഞ്ഞെടുപ്പ്.



പശ്ചിമബംഗാളിൽ മുന്നണികളും സ്ഥാനാർത്ഥികളും തിരഞ്ഞെടുപ്പ് പ്രചാരണത്തിൽ കൂടുതൽ സജീവമായി. മുതിർന്ന BJP നേതാവും, പ്രധാനമന്ത്രിയുമായ നരേന്ദ്രമോദി ഇന്ന് മൂന്ന് തിരഞ്ഞെടുപ്പ് റാലികളെ അഭിസംബോധന ചെയ്യും. കത്വയിൽ ഉച്ചകഴിഞ്ഞ് വിജയ് സങ്കല്പ് സഭയിൽ അദ്ദേഹം പങ്കാളിയാകും. ശേഷം ജങ്കിപ്പൂരിൽ BJP പ്രവർത്തകരുടെ റാലിയിൽ നരേന്ദ്രമോദി പ്രസംഗിക്കും. വൈകിട്ട് ദക്ഷിണ ദിനാജ്പൂർ ജില്ലയിലെ ബലൂർഘട്ടിലെ പൊതുസമ്മേളനത്തിലും പ്രധാനമന്ത്രി സംബന്ധിക്കും.

കഴിഞ്ഞ ദിവസം ആഭ്യന്തര മന്ത്രി അമിത്ഷാ BJP യുടെ പ്രകടനപത്രിക പുറത്തിറക്കിയിരുന്നു. തൃണമൂൽ കോൺഗ്രസ്സും ഇടതുപക്ഷവും SIR വിഷയം ഉയർത്തിയാണ് ബംഗാളിൽ തിരഞ്ഞെടുപ്പ് പ്രചാരണം ശക്തമാക്കുന്നത്. കഴിഞ്ഞ ദിവസം മാൾഡ ജില്ലയിൽ തിരഞ്ഞെടുപ്പ് ഉദ്യോഗസ്ഥരെ തടഞ്ഞുവെച്ചതുമായി ബന്ധപ്പെട്ട് ഉണ്ടായ സംഭവങ്ങൾ ഉയർത്തി തൃണമൂലിനെതിരെ BJP യും, സഖ്യകക്ഷികളും പ്രചാരണം കടുപ്പിച്ചിരുന്നു. ക്രമസമാധാന പ്രശ്നങ്ങളുണ്ടാക്കാതെ സമാധാനത്തോടെ തിരഞ്ഞെടുപ്പ്

പ്രക്രിയയിൽ പങ്കുചേരണമെന്ന് മമതാ ബാനർജി തൃണമൂൽ പ്രവർത്തകരോട് ആവശ്യപ്പെട്ടിട്ടുണ്ട്.



തമിഴ്നാട്ടിലും നിയമസഭാ തിരഞ്ഞെടുപ്പ് പ്രചാരണം ഊർജ്ജിതമായി. മുഖ്യമന്ത്രി MK സ്റ്റാലിന്റെ നേതൃത്വത്തിൽ DMK മുന്നണിയും, BJP നേതൃത്വം നൽകുന്ന NDA യും നടൻ വിജയ് രൂപീകരിച്ച തമിഴക വെട്രികഴകവും തമ്മിലാണ് പ്രധാന മത്സരം.



പത്ത് ദിവസത്തെ ചാന്ദ്രഭ്രമണ പഥത്തിലെ യാത്രയ്ക്ക് ശേഷം തിരിച്ചെത്തിയ ആർട്ടെമിസ് - II സംഘത്തിന്റെ വൈദ്യ പരിശോധന പൂർത്തിയായി. സംഘം ഇന്ന് തന്നെ ഹൂസ്റ്റണിലേക്കു മടങ്ങുമെന്നാണ് റിപ്പോർട്ട്. പേടകത്തിൽനിന്ന് ഹെലികോപ്റ്ററിൽ കപ്പലിലേക്കു മാറ്റിയതിന് ശേഷം കരയിലെത്തുന്നതിന് മുൻപ് പ്രാഥമിക ആരോഗ്യ പരിശോധനകൾ നടത്തിയിരുന്നു.

ഇന്ത്യൻ സമയം പുലർച്ചെ 5-07 നാണ് ഓറിയോൺ പേടകത്തിൽ നിന്നും പസഫിക് സമുദ്രത്തിൽ സംഘം സുരക്ഷിതമായി തിരിച്ചിറങ്ങിയത്.

ഭൂമിയിൽ നിന്നും നാല് ലക്ഷത്തി ആറായിരത്തി 771 കിലോമീറ്റർ സഞ്ചരിച്ച സംഘം, ബഹിരാകാശത്തേക്ക് ഏറ്റവും കടുതൽ ദൂരം സഞ്ചരിച്ചവർ എന്ന റെക്കോർഡും സ്വന്തമാക്കി.



ഗഗൻയാൻ ദൗത്യത്തിന് രണ്ടാമത്തെ സംയോജിത എയർ ഡ്രോപ്പ് ടെസ്റ്റ് ISRO വിജയകരമായി നടപ്പാക്കി. ആന്ധ്രാപ്രദേശിലെ ശ്രീഹരിക്കോട്ടയിലാണ് പരീക്ഷണം നടത്തിയത്.

ബഹിരാകാശദൗത്യ വേളയിൽ പേടകത്തെ സുരക്ഷിതമായി വീണ്ടെടുക്കുന്ന സംവിധാനമാണിത്.



US വൈസ് പ്രസിഡണ്ട് JD വാൻസ് ഇറാനുമായി സമാധാന ചർച്ചകൾക്ക് ഇസ്ലാമാബാദിലെത്തി. ചർച്ചകൾക്കായി ആകാംക്ഷയോടെ കാത്തിരിക്കുകയാണെന്നും, ശുഭപ്രതീക്ഷയോടെയാണ് പാകിസ്ഥാനിലേക്ക് എത്തുന്നതെന്ന് JD വാൻസ് യാത്ര പുറപ്പെടുന്നതിനു മുമ്പ് മാധ്യമങ്ങളോട് പറഞ്ഞു. ഇറാൻ പ്രതിനിധി സംഘം രാവിലെ ഇസ്ലാമാബാദിലെത്തിയിരുന്നു.



പാകിസ്ഥാൻ ആസ്ഥാനമായ ഭീകര സംഘടനയുമായി ബന്ധപ്പെട്ട പ്രവർത്തിച്ചതിന് ഉത്തരാഖണ്ഡ് പൊലീസിന്റെ സ്പെഷ്യൽ ടാസ്ക് ഫോഴ്സ് ഒരാളെ അറസ്റ്റ് ചെയ്തു. ഡെറാഡൂണിലെ ഗവണ്മെന്റ്, രാജ്യരക്ഷാ സ്ഥാപനങ്ങളുടെ ലൊക്കേഷനും വിശദാംശങ്ങളും ഫോട്ടോകളും വിക്രാന്ത് കശ്യപ് എന്നയാൾ പാകിസ്ഥാനിലേക്ക് അയച്ചിരുന്നതായി കണ്ടെത്തി. ISI ഏജന്റും പാകിസ്ഥാൻ ഭീകരനുമായ ഷെഹ്സാദ് ഭട്ടിയുടെ നിർദ്ദേശപ്രകാരമാണ് പ്രതി പ്രവർത്തിച്ചിരുന്നതെന്ന് സീനിയർ പോലീസ് സൂപ്രണ്ട് അജയ് സിംഗ് അറിയിച്ചു.



ലക്നൗവിൽ 'സൻസദ് വേൽ മഹാകുൻദ് ' മേള രാജ്യ രക്ഷാമന്ത്രി രാജ്നാഥ് സിങ് ഇന്ന് വൈകീട്ട് ഉദ്ഘാടനം ചെയ്യും. മൂന്ന് ദിന സന്ദർശനത്തിന്റെ ഭാഗമായാണ് രാജ്നാഥ് സിങ് സ്വന്തം മണ്ഡലമായ ലക്നൗവിലേക്ക് ഇന്നെത്തുന്നത്.



വിദേശകാര്യ സെക്രട്ടറി വിക്രം മിസ്രി നാളെ മുതൽ മൂന്ന് ദിവസം പാരീസിലേക്കും, ബെർലിനിലേക്കും ഔദ്യോഗിക സന്ദർശനം നടത്തും. പാരീസിൽ, ഫ്രഞ്ച് വിദേശകാര്യ മന്ത്രാലയ സെക്രട്ടറി ജനറൽ മാർട്ടിൻ ബ്രയൻസിനൊപ്പം ചർച്ചയിൽ പങ്കെടുക്കും. രാജ്യരക്ഷ, ആണവോർജ്ജം, ബഹിരാകാശം, സൈബർ, ഡിജിറ്റൽ, നിർമ്മിത ബുദ്ധി, നവീകരണം ഉൾപ്പെടെ വിഷയങ്ങൾ ചർച്ച ചെയ്യും.



US സ്റ്റേറ്റ് സെക്രട്ടറി റൈറ്റും വിദേശകാര്യ സെക്രട്ടറി വിക്രം മിശ്രിയുമായി നടത്തിയ കൂടിക്കാഴ്ച ഫലപ്രദമായിരുന്നുവെന്ന് ഇന്ത്യയിലെ യുഎസ് അംബാസഡർ സെർജിയോ ഗോർ പറഞ്ഞു. ശാന്തി ബിൽ ഇന്ത്യ പാസാക്കിയതിന്റെ പശ്ചാത്തലത്തിലായിരുന്നു കൂടിക്കാഴ്ച.



പശ്ചിമേഷ്യൻ യുദ്ധ സാഹചര്യത്തിൽ മാറ്റിയ ഗൾഫിലെ SSLC ഹയർ സെക്കന്ററി പരീക്ഷകൾ റദ്ദാക്കാൻ മന്ത്രി വി.ശിവൻകുട്ടി വിളിച്ച യോഗത്തിൽ തീരുമാനം. പത്താം ക്ലാസിലെ ഓണം-ക്രിസ്മസ്- മോഡൽ പരീക്ഷയിൽ ലഭിച്ച മാർക്കിന്റെ അനുപാതം നോക്കി വിജയം തീരുമാനിക്കാനാണ് പരീക്ഷാ ബോർഡ് നിർദ്ദേശം. പ്ലസ് ടു വിദ്യാർത്ഥികൾക്ക് പ്ലസ് വൺ എഴുത്ത് പരീക്ഷയ്ക്ക് ലഭിച്ചതിന് തുല്യമായ മാർക്ക് നൽകും.



ശബരിമല സന്നിധാനത്ത് പൂജകൾ ആരംഭിച്ചു. ഇന്നു മുതൽ നട അടയ്ക്കുന്ന ഈ മാസം 18 വരെ വിശേഷാൽ പൂജകൾ ഉൾപ്പെടെ എല്ലാ പൂജകളും ഉണ്ടാകും. 15 നാണ് വിഷുപൂജ.

പത്തനംതിട്ടയിൽ നിന്ന് ശ്രീജി S ശ്രീധർ.

.....(വോയ്സ്).....



കർണാടകയിലെ ചിക്ക്മഗളുരുവിൽ കാണാതായ ശ്രീനന്ദയുടെ മൃതദേഹം പാലക്കാട് കടമ്പഴിപ്പുറം കൊല്ലിയാനിയിലെ വീട്ടിൽ എത്തിച്ചു. VK ശ്രീകണ്ഠൻ MP ഉൾപ്പെടെ നിരവധി ആളുകൾ ആദരാഞ്ജലി അർപ്പിച്ചു. പൊതുദർശനത്തിന് ശേഷം പാലക്കാട് തിരുവിലാമല ഐവർമഠത്തിൽ സംസ്കരിക്കും.

ചൊവ്വാഴ്ച വൈകീട്ടാണ് ശ്രീനന്ദയെ മണിക്കുടാര വെള്ളച്ചാട്ടത്തിന്റെ വ്യൂ പോയിന്റിന് സമീപം കാണാതായത്. നാലാം ദിവസത്തെ തിരച്ചിലിനൊടുവിലാണ് 1,500 അടി താഴ്ചയിൽ ഹർഷന ഗുപ്പയിൽ മൃതദേഹം കണ്ടെത്തിയത്.



സംസ്ഥാനത്ത് ഉയർന്ന അന്തരീക്ഷ താപനിലയെ തുടർന്ന് വയനാട്, ഇടുക്കി ഒഴികെ ജില്ലകളിൽ ഇന്ന് കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു. ഇന്ന് പാലക്കാട് ജില്ലയിൽ 39 ഡിഗ്രി വരെയും കൊല്ലം ജില്ലയിൽ 38 ഡിഗ്രി വരെയും പകൽ താപനില ഉയരുമെന്നും മുന്നറിയിപ്പുണ്ട്.



കേരളമടക്കം ഏഴു സംസ്ഥാനങ്ങളിൽ ഇന്ന് ഇടിയോടു കൂടി മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ നിരീക്ഷണ കേന്ദ്രം. തമിഴ്നാട്ടിലും പുതുച്ചേരിയിലും ഉഷ്ണതരംഗത്തിനു സാധ്യതയുണ്ടെന്നും കാലാവസ്ഥ നിരീക്ഷണ കേന്ദ്രം അറിയിച്ചു.



ISL ഫുട്ബോളിൽ ഇന്ന് ചെന്നൈയിൽ വൈകിട്ട് അഞ്ചിന് ചെന്നൈയിൻ FC, ഈസ്റ്റ് ബംഗാളിനെ നേരിടും. ബംഗളൂരുവിൽ വൈകിട്ട് ഏഴരക്ക് ബംഗളൂരു കേരള ബ്ലാസ്റ്റേഴ്സിനെയും നേരിടും.



IPL ക്രിക്കറ്റിൽ ഇന്ന് പഞ്ചാബ് കിങ്ങ്സ്, സൺറൈസസ് ഹൈദരാബാദിനെ നേരിടും. വൈകിട്ട് മൂന്നരക്ക് പഞ്ചാബിലാണ് മത്സരം.

വൈകിട്ട് ഏഴരക്ക് ചെന്നൈയിലെ MA ചിദംബരം സ്റ്റേഡിയത്തിൽ ചെന്നൈ സൂപ്പർ കിംഗ്സ്, ഡൽഹി ക്യാപിറ്റൽസിനെയും നേരിടും.



കിർഗിസ്ഥാനിൽ ഏഷ്യൻ ഗുസ്തി ചാമ്പ്യൻഷിപ്പിൽ ഇന്ത്യയുടെ മീനാക്ഷി ഗോയാത്ത് വെള്ളി മെഡൽ നേടി. 53 കിലോ വിഭാഗത്തിലാണ് മീനാക്ഷിയുടെ മെഡൽ നേട്ടം. 65 കിലോ വിഭാഗത്തിൽ മോണിക്കയും, 72 കിലോ വിഭാഗത്തിൽ ഹർഷിതയും വെങ്കല മെഡൽ നേടി.



ഇന്ന് ലോക പാർക്കിൻസൺസ് ദിനം. നാഡീ സംബന്ധമായ പാർക്കിൻസൺസ് രോഗത്തെക്കുറിച്ച് അവബോധം വളർത്തുന്നതിനാണ് എല്ലാവർഷവും ഏപ്രിൽ 11ന് ലോക പാർക്കിൻസൺസ് ദിനമായി ആചരിക്കുന്നത്. 1817-ൽ ഈ രോഗാവസ്ഥയെക്കുറിച്ച് ആദ്യമായ വിവരിച്ച ബ്രിട്ടീഷുകാരൻ ഡോ.ജെയിംസ് പാർക്കിൻസൺസിന്റെ ജന്മദിനത്തിലാണ് ദിനാചരണം. പരിചരണ വിടവ് നികത്തുകയെന്നതാണ് ഈ വർഷത്തെ ദിനാചരണ പ്രമേയം.

ദിനാചരണത്തിന്റെ ഭാഗമായി ഈ മാസം 18,19 തിയതികളിൽ വാക്കത്തോൺ, പൊതുജന സമ്പർക്ക പരിപാടി എന്നിവ ന്യൂഡൽഹിയിലെ ഓൾ ഇന്ത്യ മെഡിക്കൽ സയൻസസിന്റെ നേതൃത്വത്തിൽ സംഘടിപ്പിക്കും. പ്രായമായവരിൽ സാധാരണയായി കാണുന്ന പാർക്കിൻസൺസ് ലക്ഷണങ്ങൾ ഇപ്പോൾ ചെറുപ്പക്കാരിലും കൂടുതലായി കാണുന്നുണ്ടെന്ന് എയിംസ് ന്യൂറോ സർജറി വിഭാഗം പ്രൊഫസറും മേധാവിയുമായ ഡോ.P ശരത് ചന്ദ്ര ആകാശവാണിയോട് പറഞ്ഞു.



കോട്ടയം ജില്ലയിൽ നിയമസഭാ തെരഞ്ഞെടുപ്പിന്റെ വോട്ടെടുപ്പ് സുഗമവും സമാധാനപരവുമായി പൂർത്തീകരിച്ചതിൽ എല്ലാവർക്കും ജില്ലാ കളക്ടർ ചേതൻകുമാർ മീണ നന്ദി അറിയിച്ചു. തെരഞ്ഞെടുപ്പിന്റെ വിജയകരമായ നടത്തിപ്പിൽ നേരിട്ടും അല്ലാതെയും പ്രവർത്തിച്ച എല്ലാവർക്കും ജനാധിപത്യ മഹോത്സവത്തിൽ പങ്കാളികളായ ഓരോ വോട്ടർമാർക്കും നന്ദി അറിയിക്കുന്നതായി കളക്ടർ പറഞ്ഞു.



കണ്ണൂർ DCC ജനറൽ സെക്രട്ടറി തോമസ് വർഗീസിനെ പാർട്ടിയിൽ നിന്നു പുറത്താക്കി. പാർട്ടി വിരുദ്ധ പ്രവർത്തനത്തിനാണ് പുറത്താക്കിയത്.

സുധാകരനെതിരെ കത്ത് കൊടുത്തത് സണ്ണി ജോസഫ് തന്നെയാണെന്നും, ഒപ്പ് സണ്ണി ജോസഫിന്റെ തന്നെയാണെന്നും തോമസ് വർഗീസ് കണ്ണൂരിൽ വാർത്താ സമ്മേളനത്തിൽ അറിയിച്ചു.



ഏപ്രിൽ 22 മുതൽ ജൂൺ 23 വരെ കേദാർ നാഥ് ധാം തീർത്ഥയാത്രക്കായി ഹെലികോപ്റ്റർ യാത്രാ ടിക്കറ്റ് ബുക്കിംഗ് ഇന്ന് വൈകീട്ട് ആറിന് തുടങ്ങും. സുതാര്യത ഉറപ്പാക്കാൻ ഓൺലൈൻ ടിക്കറ്റ് ബുക്കിംഗ് നിർബന്ധമാണെന്നും ടിക്കറ്റുകൾ IRCTC വെബ്സൈറ്റ് വഴി ബുക്ക് ചെയ്യാമെന്നും അധികൃതർ അറിയിച്ചു.



സ്വർണവില വർദ്ധിച്ചു. പവൻ 360 രൂപ കൂടി ഒരു ലക്ഷത്തി 12,080 രൂപയായി. 14,010 രൂപയാണ് ഗ്രാമിന് ഇന്നത്തെ വില.



---

*News Editor : വി കെ സുരേഷ്*  
*News Reader: മണികണ്ഠൻ*  
*News Team: ഫസ്ത ഫാത്തിമ, നിമിഷ ജി, DEO : ഷീബ*

